





Il-Binja Megalitika Maltija Tempji Preistoriċi fuq l-Għolja ta' Kordin

Kitba ta' John SARE

Is-Sejba tas-Sit - Il-monumenti megalitiċi ta' Malta u Għawdex minn dejjem qanqlu kurżità mhux biss tal-arkeoloġisti u tal-istudenti tal-istorja f'Malta, imma wkoll f'dawk Ewropej u anki lil'hinn mill-Ewropa. Dawn l-istudenti kienu tfal tas-sinjuri u n-nobbli tal-Ewropa, li fl-edukazzjoni personali tagħhom kienu jżuru l-ibliet Ewropej. Fis-sekli 16, 17 u 18 hafna kienu dawk li bħala parti mill-istudji tagħhom inkludew lil Malta espressament minhabba dawn il-monumenti megalitiċi. Dawn l-istrutturi kienu jqanqlu rispettu u stagħġib f'min kien jarahom. Dawn kienu jissejhu 'Grand Tours'. Kien lejn l-aħħar tas-seklu 19 u tas-seklu 20 li studju professjonali beda fuqhom. Minn hawn 'il quddiem bdejna niehdu informazzjoni serja u ta' min jorbot fuqha. Illum nafu l-istorja ta' dawn il-monumenti u l-qedem tagħhom.

L-ewwel wiehed li jsemmi dan is-sit hu Dr. Cesare Vassallo li fil-ktieb tiegħu 'Malta's Antiquities' jgħid li fl-1840 kien ġie skavat dan is-sit. Ġebel kbir fid-daqs deher fuq punta ta' għolja li kienet thares għal fuq il-Port il-Kbir. Dan il-ġebel kbir kien parti minn haġt tond li kien idawwar dawn l-istrutturi. Kien jinsab xi metru u nofs taht il-hamrija. L-iskavar fuq dan is-sit waqaf għal kollox, imma tkompla x-xogħol fuq l-Imnajdra. Fl-1870 Leith Adams kien mar fuq il-post u kompli jiskava.



Fl-1882 Annetto Caruana ha f'idejh l-iskavar ta' Kordin. Mill-ewwel induna li s-sit kien wiehed ta' importanza kbira. Caruana identifika 5 strutturi megalitiċi li kienu biss Kordin I. Dawn l-istrutturi kienu mibnija fuq wita u orjentati lejn il-Marsa. Kienu magħluqa f'taqsimiet żgħar li kollha kienu jmissu ma' xulxin. It-tieni grupp ta' strutturi megalitiċi nstab fuq ix-xifer ta' Ras Hanżir ftit metri 'l bogħod minn Kordin I. Dawn it-tieni strutturi semmiewhom Kordin II.

Dawn kienu fuq biċċa art għolja u watja, jiġifieri art catta, orjentati lejn Grieg Lvant. Fl-1871 l-Ingliżi kellhom bżonn jgħaddu gandott madwar il-barraks tagħhom. Ir-Royal Engineers farrku u kissru parti l-kbira minn dawn l-istrutturi megalitiċi. Kulma hallew kienu rqajja' żgħar hafna. Meta tistudja sewwa dawn l-irqajja' tinduna li setghu kien jixbhu lil Haġar Qim u lill-Imnajdra. Sal-1950 is-siti ta' Kordin I u ta' Kordin II kienu sparixxew għal kollox. Il-Gvern Malti kien ha

deċiżjoni li dik l-art tinbidel f'zona industrijali. Kemm il-Gvern Inġliż u kemm il-Gvern Malti huma hatja li parti mill-Preistorja Maltija nqerdet. L-istorja trid tkun retta u mimlija verità. Meta Manwel Magri beda jiskava l-Ipoġew ta' Hal Safieni, l-interess li kien qam fuq Kordin intefa' għal kollox. Annetto Caruana tela' l-Qrendi u beda ir-restawr tat-Tempji ta' Haġar Qim.

Immorru lura fiż-żmien u fl-1908 tfaċċa fuq ix-xena ta' Kordin Temi Zammit. Sena wara nqas miegħu Thomas Ashby, li flimkien bdew l-iskavar tal-art li kien baqa' fuq in-naha tat-triq li tiehdok għall-habs tal-Ingliżi. Inkixef sit megalitiku iehor li semmewh Kordin III.

Għal xi raġuni l-iskavi waqfu hesrem. Sar ftit xogħol fuq is-sit fl-1935 u ftit iehor fl-1961. Din id-darba kienu l-arkeoloġisti John Evans u David Trump.





Bhas-siti megalitiċi l-oħra mxerrda ma' Malta dan is-sit ma nbeniex kollu f'daqqa. Kordin III ha 600 sena biex inbena kollu kemm hu. Matul dan iż-żmien sar hafna tibdil fil-bini ta' dawn l-istrutturi. Dan is-sit irid jinqasam f'żewġ fażijiet li bejniethom ikopru bejn 3800 sena qK (Fażi Mgarr) u 3200 sena qK (Fażi aħharija tal-Ġgantija). Mill-banda l-oħra, il-fuħhar li nstab f'dan is-sit ma jindikax fażi daqshekk bikrija. Hemm bżonn ta' aktar studju fuq dan is-sit bil-ghan li jiġi stabbilit il-perjodu tal-fuħhar. Il-fuħhar li nstab f'Kordin I u f'Kordin II jindika li l-komunità ta' dawn iż-żewġ siti tmur lura għall-Faży Mgarr, imma hi biss possibiltà.

Fit-tieni żmien inbena Kordin III li jikkonsisti f'żewġ tempji fuq sit wiehed. Dan il-fatt hu fenomenu Malti għall-aħhar. Hafna huma t-tempji mxerrdin ma' Malta li għandhom aktar minn tempju wiehed fuq l-istess sit. Sa issa għadu ma sarx studju biex inkunu nafu liema miż-żewġ tempji nbena l-ewwel.

Kordin III hu sit Preistoriku li kellu strutturi kbar mibnija hdejn għarajjex. Kordin III ġie datat billi John Evans fl-1953 u David Trump fl-1960 qabblu l-fuħhar li nstab ma' fuħhar ta' tempji oħra f'Malta.

Kordin I

Dawn l-istrutturi jidher li kienu jixbhu f'kollox lit-Tempji Megalitiċi li baqgħu magħna sal-lum. Meta bdew jiġu studjati dawn it-tempji, kienu diġà fi stat avvanzat ta' għibien. Fil-fatt ma stajniex u għadna ma nistgħux nġarfu t-tifsila tal-binja. Aktarx li Kordin I kien mibni fuq pjanta u tifsila rregolari. Jista' jkun li dan is-sit kellu forma ċirkulari. Jekk kien hekk, dan iċ-ċirku kien kbir biżżejjed biex fih jinbnew strutturi żgħar. Barra dan iċ-ċirku, hemm strutturi oħra iżgħar fid-daqs li kien jingħaqdu mal-istruttura l-kbira permezz ta' passaġġ. Fil-binja kollha ttellgħu hitan li firdu spazju minn iehor u b'hekk inholqot konfużjoni f'dan il-bini. Il-hitan diviżorji kienu mibnija minn ġebel żgħir bħal dak użat illum fil-hitan tas-sejjeġh. L-użu ta' ġebel żgħir flok haġar kbir bħala hitan diviżorji, jidher li kien użat fit-tempji kollha madwar Malta. L-għażla ta' dan il-ġebel żgħir kienet il-kawża li Kordin I sparixxa għal kollox.

Fil-qosor:

Kien hemm tlett ikmamar żgħar barra l-binja ċirkulari.

Kien hemm sitt ikmamar żgħar ġewwa l-binja ċirkulari.

Kordin II

Dak li nafu fuq dan is-sit, nafu minn servejs u deskrizzjonijiet ippubblikati maż-żmien. Dan is-sit kien mibni minn ġebel żgħir li minnu baqa' traċċi żgħar li huma ftit centimetri 'l fuq minn wiċċ l-art. Jista' jkun li minn dan il-fdal ġew mibnija dak li hemm illum. Barra minn hekk dan is-sit Preistoriku tharbat hafna meta l-Ingliżi haffru foss fond mad-dawra tal-barraks tagħhom li bilfors kellhom jgħaddu minn fuq dan is-sit. B'dan il-mod, il-fuħhar u materjal iehor midfun taht il-hamrija spiċċa għal kollox. Biex ikompli jgħarraġ id-destin ta' Kordin II, inbena haġt għoli u beda x-xogħol fuq iz-zona industrijali. Kif kien sewwa sew dan is-sit qatt ma aħna ser inkunu nafu.

Skont dak li naraw illum, Kordin II kien binja maqsuma f'erba' partijiet li kienu jinfdu ma' xulxin. Wahda minn dawn il-partijiet tixbah hafna lit-Tempji ta' Hal Tarxien. Kien hemm pilastri tal-ġebel weqfin li kienu juru d-dhul għall-apsidi. Dawn illum ma għadhomx weqfin. Biss din il-binja kellha l-istess forma tat-tempji kif nafuom aħna. Parti oħra minn Kordin II kienet fit-tond. L-art kienet iċċangjata biċ-ċaġhaq. Instabu ċangaturi li kienu parti minn din l-art ta' dan is-sit. Jista' jkun il-każ li fuq din l-art kienu mibnija kmamar b'xi artali fihom u għalhekk setgħu kienu kappelli.

Li kieku ma kienux Dr. Cesare Vassallo fl-1840, Leith Adams fl-1870, F. Vassallo fl-1876, u Annetto Caruana li hallewlna l-pjanti ta' kif raw is-siti, kieku illum dawn intilfu għal kollox.

Fil-qosor:

Kien hemm struttura li tixbah lit-tempji li naraw illum.

Kien hemm tliet wesgħat li ma nafux x'kien l-użu tagħhom.

Kien hemm żewġ irqajja' li forsi kien hemm xi kmamar.

Vassallo jgħid li fuq wesgħa minnhom aktarx kien hemm xi kmamar.

Vassallo identifika wkoll kamra fil-binja fejn kien isir il-kult reliġjuż.

Fuq wesgħa li għad hemm traċċi tagħha, kien hemm kmamar żgħar hafna.

Hemm xi rqajja' oħra li m'hemm x tifsir għall-użu tagħhom.

Cesare Vassallo identifika disgħa passaġġi.

Borġ ġebel fuq xulxin setgħu kienu kamra jew aktar minn wahda.

Kordin III

Fl-1909 Kordin III ġie studjat minn żewġ arkeologi, Thomas Ashby u T.E. Peet. Dan it-Tempju hu l-aktar li baqa' tajjeb u għadu jingħaraf. Dan is-sit ġie salvat minhabba li madwaru tlella' haġt għoli protettiv u b'hekk ġie meħlus mill-iżvilupp bla rażan li għaddej

bhalissa. Wara Ashby, ftit li xejn sar progress u jidher li ma hemmx heġġa min-naha ta' min hu responsabbli biex dan il-monument jiġi studjat bir-reqqa u b'mezzi xjentifiċi moderni. L-ahhar rapport li għandna hu ta' Ashby li ppubblikah fl-1913. John Evans ukoll lesta rapport fuq Kordin III, imma hu kopja ta' Ashby, xejn ġdid, u lanqas lesta pjanta ġdida tal-kumpless tat-tempju.


Kordin III hu grupp ta' strutturi li l-aktar importanti huma żewġ tempji li għandhom biċċa art miftuħa quddiem id-dahla tat-tempji li f'għamla ta' nofs tond bħalma huma it-tempji l-oħra; bħalma għandhom it-tempji kollha weqfin li baqghu magħna sal-lum.

Skont ritratti meħudin mill-ajru, ix-xehta tat-tempji hi dik f'għamla tat-tliet werqiet (trefolju). Dan it-Tempju hu mibni kollu kemm hu mill-ġebbla tal-franka li ttiehdet mill-istess viċinanzi tal-post. L-art faċċata tad-dahla hi ċċangjata b'ġebel maqtugħ irregolari u ċ-ċangaturi poġġuti dirett fuq il-qiegħa tal-blat.

It-tempju ewlieni jidher li mhux mibni b'sengħa kif ahna mdorrijin naraw f'tempji oħra. Fil-ġnub tiegħu għandu żewġ strutturi oħra li t-tlieta flimkien għandhom faċċata semi-ċirkulari kważi perfetta, mibnija permezz ta' megalitiċi wieqfa. Kull megalitika għandha ġebbla kbira magħha bħalma nsibu f'Haġar Qim.



Il-wesgħa li hemm quddiem dawn it-tempji hi ċċangjata b'ċangaturi ta' kull daqs u għamla. Din hi unika fit-tempji Maltin. Il-passaġġi fit-tempju ewlieni huma wkoll mibnija biċ-ċangaturi bħalma huma ta' Hal Tarxien, ta' Xrobb l-Għaġin, Ta' Haġrat u tal-Ġgantija. Id-dahla għal dan it-tempju kienet permezz ta' triliton. Illum ma għadhomx hemm. Fuq kull naha tal-kuriduri qosra, kien hemm megaliti weqfin, li illum baqa' biss traċċi żgħar minnhom. Dan it-tempju jixbah hafna lil Ta' Haġrat fl-Imġarr ta' Malta. Fiż-żmien,



l-apsidi ta' dawn it-tempji kellhom hitan mibnija bħala diviżorji. B'hekk l-apside nqasmet f'żewġ ikmamar. F'wahda minn dawn il-kmamar inbnew tliet niċeċ bħal dawk li nsibu fil-Ġgantija.

Ta' interess speċjali hu l-hawt li hemm f'dan it-tempju. Dan il-hawt hu maqsum f'seba' partijiet u hu prodott tal-ahhar żminijiet ta' dawn it-tempji. Studjużi ta' dan is-sit jgħidu li dan mhu hawt xejn, imma hu dgħajsa li jfakkarhom fil-hafna traġitti bil-baħar li kienu jagħmlu. Sinifikanti hafna hu l-post fejn inbnew dawn it-Tempji, viċin hafna tal-Marsa. Fuq kull naha ta' dan il-hawt hemm ġebel kbir wieqaf.

Meta thares lejn it-tempju prinċipali minn barra, tara li fuq ix-xellug kien hemm gharix, li għalkemm kellu xi megaliti fih, ma jidherx li għandu xi importanza partikulari. L-istruttura li hemm fuq in-naha l-oħra, tidher li tixbah is-sistema tat-tliet werqiet, imma mhux f'kollox. Jekk ma jsirx studju bir-reqqa ta' dan is-sit, qatt ma ahna ser inkunu nafu l-għala nbena b'dan il-mod. Dawn l-istrutturi huma problematiċi għax mibnija bla sens u bla hsieb. Fuq it-tramuntana tat-tempju ewlieni hemm fdalijiet ta' tempji oħra. Mill-fdalijiet li baqa' dawn ukoll kienu mibnija fuq is-sistema trefolju. Mas-sit kollu hemm imxerrdin fdalijiet ta' għarajjex li tul iż-żmien bategħ mill-erożjoni u traskuraġni kbira.

Fil-qosor:

Thomas Ashby hu tal-fehma li t-tempju ewlieni kien bis-sistema *trefol*.

Jidher li hdejn dan it-tempju kien hemm gharix.

Hemm fdalijiet oħra li jistgħu kienu tempju jew aktar minn wiehed.


Kemm hu qadim Kordin III

Dan is-sit ma nbeniex kollu f'daqqa, imma ha perjodu ta' żmien twil. F'dan iż-żmien mhux dejjem tela' bini ġdid imma kien żmien fejn il-bini mibni ġie mibdul jew irraġat. L-iskavar ta' Kordin III kif ukoll meta mqabbla ma' siti oħra, Kordin III inbena f'żewġ perjodi, li bejniethom hadu ftit aktar minn sitt sekli.

Beda jinbena għall-habta tas-sena 3800 qK, Fażi Mgarr u l-ahhar stuttura tiegħu tlestiet għall-habta tas-sena 3200 qK, Fażi Ġgantija. Imma mill-istudju tal-fuħħar li nstab f'Kordin III, juri li hemm fażi oħra tas-sena 2500 qK, allura din hi Fażi Tarxien. Il-fuħħar li nstab f'Kordin III hu tal-Fażi Tarxien.

Jekk inhu hekk Kordin III ha 1300 sena biex tlesta għal kollox. L-iskavar li sar fuq dan is-sit ma tax ir-riżultati konkreti li wiehed kien qed jistenna.

Il-fuħħar li nstab f'Kordin I u Kordin II hu tal-Fażi Mgarr u dan juri mingħajr dubbi, li xi forma ta' villaġġ



kien diġà jeżisti. Imma hu diffiċli hafna biex jiġi identifikat il-fdal li baqa' minn dawn iż-żewġ siti.

Fi żmien il-Faži Ġgantija nbnew iż-żewġ tempji ta' Kordin III. Waqt li kienet ghaddeja din l-attività fil-bini, kienu qed jinbnew ukoll il-Ġgantija u t-Tempji ta' Hal Tarxien. F'Hal Tarxien insibu tempji b'hames apsidi u mhux bi tlieta kif ghandna f'Kordin. Ma' Kordin beda jithaffer Hal Safleni u spiċċa dfin komuni ghas-sistemazzjonijiet kollha li kien hawn fil-gżejjer Maltin. Minhabba dan kollu ma nistghux naghrfu liema miż-żewġ tempji li naraw illum inbena l-ewwel. Mill-fdalijiet li baqa' kien hemm l-ewwel tempju b'żewġ apsidi u warajh ġie tempju bi tliet apsidi, maghruf bi trefolju.

Kordin III mhux l-uniku sit li fuq gharajjex preistoriċi, inbnew strutturi daqshekk kbar. Hemm Skorba li wkoll, strutturi mill-isbah, inbnew fuq gharajjex tal-bidu nett. Dan deher ċar wara li ġie skavat il-post minn David Trump. L-iskavar ta' Skorba kien importanti hafna għax barra mill-fatt li illum hemm tabella ċara u ta' min jorbot fuqha fir-rigward tad-dati tat-tempji tagħna, uriet ukoll li fil-Faži Tarxien, kienu apsidi li ġew maqsuma fi kmamar skont il-bżonn li kellha il-komunità ta' dak iż-żmien. Dan ġara fis-sena 3000 qK. F'apsidi ohra tellghu skrin tal-ġebel bħal dawki li hemm fit-tempju ta' Haġar Qim.

Żewġ arkeoloġisti hadmu hafna biex ġie stabbilit iż-żmien ta' Kordin III. L-ewwel wiehed kien John Evans, li fl-1953, u warajh David Trump li fl-1960, għamlu studju profund fuq il-fuħhar li nstab fuq dan is-sit. Eżaminaw il-fdalijiet tal-fuħhar li nstab u ġie mqabbel biċċa biċċa fid-dettal tal-karatteristiċi fl-għamla u fit-tiżjin ma' fdalijiet ohra li nstabu fuq is-siti l-oħra kollha. Qabel Evans u Trump, kien hemm Thomas Ashby, arkeoloġista iehor li kien ilu jahdem fuq siti megalitiċi sa minn qabel l-1929. B'kollox Ashby halla 400 kaxxa bil-fdalijiet ta' fuħhar miġbura minn siti madwar Malta. Meta Evans u Trump bdew xogħolhom sabu biss *"could trace only a small portion in the stores of the Museum in Valletta."*

F'din is-sitwazzjoni ddeċidew li jithaffru tliet trinek godda f'inhawi differenti bit-tama li jinstab aktar fuħhar. Meta thaffret trinka A, fit-tempju fuq in-naha tal-Punent, kien hemm bżonn li tinqala' ċangatura mill-fetha faċċata tat-tempju. Il-fuħhar li nstab taħtha kien fuħhar tal-Faži Ġgantija.

Trinka ohra B thaffret fit-tempju fuq in-naha tal-Lvant. Biex instab il-fuħhar kellha tithaffer trinka fil-font hafna. Il-biċċiet tal-fuħhar li ttella' kien ukoll tal-Faži Ġgantija. Kompla t-thaffir ta' din trinka, imma ma nstabx fuħhar ta' xi faži ohra.

Trinka Ċ thaffret fit-Tramuntana tas-sit bejn żewġ ikmamar. Instab fuħhar tal-Faži Mgarr u tal-Faži Ġgantija. Ladarba il-fuħhar tal-Faži Ġgantija nstab fuq is-saff tal-Faži Mgarr, Evans u Trump qablu li Kordin III nbena fuq strutturi li nbnew wisq qabel it-Tempju

tal-Ġgantija. Biex żgur ikollhom stampa ċara tal-qedem ta' Kordin III, inqadew bis-sistema tar-radju karbon u eżaminaw fdalijiet ta' ġebel, injam, haxix, għadam ta' annimali u faham tal-kannol.

Il-Komunità ta' Kordin III

Biex wasalna għall-qedem ta' Kordin III, kien hemm bżonn isir studju serju kemm xjentifiku kif ukoll manwali. Sas-seklu 18 il-fehma ġenerali ta' komunitajiet li għammru f'Malta, kienet dik ta' ġganti. Ġan Frangisk Abela, fl-1674 fil-ktieb tiegħu 'Della Descrittione di Malta' jgħid li l-għadam kbir li nstab f'Malta kienu ta' nies u annimali ġganti li kienu jgħammru f'Malta. Abela jagħti wiehed x'jifhem li dawn in-nies nbnew it-Tempji Megalitiċi. Fis-seklu 19, dan il-ktieb holoq ġirja sfrenata ta' naturalisti u 'fossil hunters' li ġew Malta biex jistudjaw dan il-fenomeno. Kollha baqgħu b'xiber imnieher għax l-għadam li tkellem fuq Ġan Frangisk kien biss għadam ta' annimali li kienu jgħixu f'Malta u li illum huma kollha estinti. Il-hrafa ta' ġganti u dulluvju fuq Malta sfaw fix-xejn. Hrafa ohra ta' Ġan Frangisk Abela hi dik li l-Feniċi nbnew it-Tempji Megalitiċi Maltin. Meta illum naraw il-binja mibnija mill-Feniċi fuq in-naha tal-Lvant fil-Bahar tan-Nofs u l-pajjiżi li qegħdin f'dawki ix-xtut, malajr nindunaw li t-Tempji Maltin ma għandhom x'jaqsmu xejn mal-istrutturi tal-Feniċi.

Kellna nistennew sal-aħħar tas-seklu 20 biex id-dinja tagħraf li l-bini megalitiku Malti jmur wisq aktar lura miż-żmien tal-Feniċi. Fit-tempji Maltin ma nstabux għodod tal-hadid jew bronż. It-Tempji Maltin, inkluż Kordin III, huma tempji ta' Żmien il-Haġar. L-idea preistorika bdiet diehla bil-mod fl-imhuh mhux biss tagħna l-Maltin, imma ukoll fl-istudenti tal-Preistorja u taż-Żmien Neolitiku. Barra minhekk id-dati tar-radju karbon urew mingħajr l-ebda dubju l-qedem tal-Binja Megalitika Maltija.

Min kienet il-Komunità ta' Kordin III?

Aktar minn elf sena qabel li l-komunità ta' Kordin għażlet li tghammar fuq ix-xifer tal-promontorju, Malta kienet diġà abitata minn gruppi ta' nies li kienu bdiewa. L-ewwel grupp ġie minn Sqallija, qasam 90 km ta' ilma berah. Dan ġara għall-habta ta' 5000 sena qK. Dawn it-traġitti bil-bahar kienu hafna biex il-Gżejjer Maltin jimtlew daqshekk bin-nies. Il-hlejjaq tal-bahar li użaw setghu kienu tali li jgħorru nies u bhejjem fuqhom, bħal ngħidu ahna xi ċattra kbira. Jibqa' l-fatt li dawn in-nies kienu jisfidaw il-bahar, il-maltemp u li jintelqu mal-kurrenti.





Dawn in-nies ġabu magħhom it-teknika ta' kif jahdmu l-fuhhar u anki kif jahmuh. Ma rridux ninsew li dawn in-nies użaw tafal Malti. Il-fatt li l-fuhhar misjub hawn Malta, ġewwa Ghar Dalam jixbah hafna lill-fuhhar li nstab fin-Nofsinhar ix-Xlokk ta' Sqallija, hija indikazzjoni ċara li l-ewwel grupp ta' abitanti f'Malta kien Sqalli. Fiż-żewġ sekli li għaddew, bejn il-wasla ta' dawn in-nies, 5000 qK u l-Faži Mgarr, 3800 qK, inhadem fuhhar fuq teknika, disinn u manifattura li jixbah sewwa lill-fuhhar tal-Lvant ta' Sqallija. Sadanittant l-gholja ta' Kordin kienet għadha ma ratx nies.

Kif rajna aktar qabel, Kordin jaq' taht il-Faži Mgarr, 3800 qK. Minn hawn 'il quddiem, il-komunitajiet lokali bdew jahdmu fuhhar bi stil purament maqtugħ minn dak Sqalli. Kien fuhhar aktar b'saħtu, b'disinji li kienu jikkonsistu f'linji vertikali, imhaffra fit-tafal u mimlija bil-pasta bajda li kienet impurtata minn Sqallija. Il-fuhhar beda wkoll jinżebagħ bl-okra hamra, li hu trab minerali hamrani li jinstab biss fi Sqallija, allura anki dan kien impurtat.

Il-komunitajiet ta' Kordin kienu wkoll bdiewa. Instabu fdalijiet ta' ċereali; kienu jrabbu l-annimali - nagħaġ, mogħoż, baqar u klieb. Żrieragħ tal-barli, qamh u tal-ghads instabu fi Skorba, Ghar Dalam, f'Ghar Għabdun, Ghawdex u f'Kordin.

Fi Skorba l-Griza, fl-Imġarr, u f'Kordin instabu fdalijiet ta' għarajjex li l-art tagħhom kienet maħduma mit-tafal u ġebel. Fi Skorba l-Hamra, l-għarajjex kienu



ovali u mhux rettangolari. L-art ta' dawn l-għarajjex kellhom art tat-torba, tant maħduma tajjeb li għadha tingħaraf sal-lum. L-istess tip ta' torba nstabet f'Kordin III. Kienet maħduma minn fuhhar, tafal u ċaġħak. Meta Thomas Ashby kien qed jiskava dan is-sit kien wasal għall-konklużjoni li hemm kien inbena għarix kbir billi ntużaw briks tat-tafal. Dan kien tafal li kien fil-viċin hafna tas-sit, aktarx fil-wied li minnu baqa' biċċa żgħira, Wied Blandun. Ashby hu ċert li dan it-tafal ma ġiex mill-Imġarr jew mill-Ġnejna.

Fir-rigward ta' għodod u armi, dawn kienu tal-ġebel u setghu jiġu maħduma skont il-bżonn ta' dak il-hin. Iż-żnied ta' Malta jixbah hafna lill-kwarz li jiffirma mill-kalċjum. Bl-Ingliš hu 'chert'. Dan jittiehed mill-globigerina haġar tal-ġir, imma meta jinhadem f'għodod mhux b'saħtu daqs iż-żnied ta' barra. F'Malta aktar instabet il-haġra taż-żnied li kienet impurtata minn Sqallija.

Skont Dr. Nicky Vella l-aktar materjal popolari u l-aktar użat kien l-obsidjan, li kien impurtat minn Pantellerija u minn Lipari. L-akbar sejba ta' obsidjan kienet instabet fi Skorba li jidher li kienet lesta biex tiġi maħduma fi xfafar. Dawn kienu jintużaw biex iqaxxru l-annimal, jifirdu l-ġilda minn mal-laham, iqattgħu l-laham, itaqqu l-ġlud, u kienu jintużaw ukoll fit-tarf tal-vleġġa.

Kordin III ma kienx nieqes minn dawn l-għodod u l-armi.

Apprezzament

Minn qalbi nirringrazzja lill-Professor Anthony Bonanno, lil Dr. Nicky Vella, lil Mario Farrugia (Fondazzjoni Wirt Artna) u lil Tim Holt (deputat kap tal-Mezzi tal-Komunikazzjoni tal-Universita ta' Cambridge) tal-permess li tawni biex nuża stampi u illustrazzjonijiet kemm minn fuq l-internet kif ukoll minn kotba ppubblikati taht ismhom.

Referenzi

- Bonanno Anthony: *Il-Preistorja, Kullana Kulturali nru. 30, PIN, 2001.*
 Cambridge University: *Temper Project for Heritage Books and Fondazzjoni Wirt Artna, 2004.*
 Harrison Lewis: *Ancient Malta, a study of its antiquities, Colin Smythe, 1997.*
 Pace Anthony: *Malta before History, Miranda Publishers, 2004.*
 Schiavone Michael J: *Dictionary of Maltese Biographies, PIN, 2009.*
 Trump D H: *Malta, an archaeological guide, Progress Press, 1971.*
 Trump D H: *Malta, Prehistory and Temples, Midsea Books, 2002.*
 Vella Nicholas C: *The Prehistoric Temples at Kordin III, Heritage Books, 2004.*

Ritratti:

Cambridge University Old School
 Sarè John
 Vella Dr. Nicky